

L-Imqabba 400 Sena Parroċċa

L-Arti Viżiva u l-Letteratura f'tifkira dejjiema


L-iskop ta' dan is-servizz mhux wiehed strettament storiku jew ta' analizi. Hu artiklu minsuġ minn kitbiet li ġew ippubblikati diġà. L-iskop hu wiehed kommemorattiv fl-okkażjoni ta' għeluq l-400 sena minn meta fuq insistenza tagħhom, l-Imqabbin ikkonvinċew lill-Isqof ta' dak iż-żmien sabiex jagħtihom parroċċa indipendenti. Barra minn hekk nixtiequ li b'mod legġier u li jiġbed l-għajn noffru kontribut żgħir sabiex innisslu fl-Imqabbin imħabba lejn raħal twelidhom. J'Alla li bl-isforz ta' kulhadd naslu sabiex kulhadd jagħmel tiegħu l-kliem tal-poeta Karmenu Vassallo meta kiteb dan li ġej fuq raħal twelidu:

Seta' kien akbar – seta' kien isbaħ,
raħal twelidi – jogħgobni shiħ:
U dinja ġdida – u ġenna ġdida
id-dawl ta' mħabbti – jurini fih!

Jien kont u għadni – jien kont u nibqa'
raħal twelidi – miegħek marbut:
Xejn aktar minnek – xejn isbaħ minnek
ma nsib jew nara – sakemm immut.

Għallimtni nagħder – u nħobb lil għajri;
għallimtni nimxi – fit-triq tad-dawl;
għallimtni naqdi – dmiri nistrani;
għallimtni s-Sewwa – li tak San Pawl.

Seta' kien akbar – seta' kien isbaħ,
raħal twelidi – jogħgobni shiħ:
U dinja ġdida – u ġenna ġdida
id-dawl ta' mħabbti – jurini fih!



Ir-raħal ta' l-Imqabba.

(Karmenu Vassallo mill-poeżija 'Raħal Twelidi')

Ir-raħal ta' l-Imqabba

L-Imqabba taf it-twelid tagħha bħall-irhula l-oħra tal-qrib – minn grupp ta' rziezet madwar xi kappella ċkejna li kienet iservi l-ħtiġijiet spiritwali tal-bdiewa tal-lokal u l-familji tagħhom. Bil-mod il-mod dawn in-nuklei twessgħu sabiex evolwew f'irħajjel hdejn l-ieħor, biex illum, uħud minnhom, saru rħula kbar b'eluf ta' abitanti.

Fil-lista tal-Militia ta' l-1419/20 nsibu li mill-Imqabba kienu mdaħħlin 21 raġel. Jekk nieħdu l-estimu ta' erba' persuni għal kull raġel skond kif sostnut minn diversi storiċi naslu biex inqisu li fl-Imqabba f'dak il-perjodu kienu jgħixu madwar 84 ruħ.


(Charles Farrugia, f'Tal-Gilju: Il-Banda u s-Socjetà fl-Imqabba', Malta 1995, 2)

L-Imqabba ssir Parroċċa

Kitba qadima ta' l-arkivju tal-Katidral ta' Malta tagħtina tagħrif qasir dwar l-Imqabba. Hemm naqraw: "L-Imqabba waqt (it-tielet) viżta pastorali ta' Mons. Gargallo fis-sena 1598, giet mghollija għall-istat ta' parroċċa. Inqatgħet minn Birmiftuħ u Hal Kirkop, li magħhom sa dak iż-żmien kienet magħquda. Dan jidher mill-Atti ta' dik il-Viżta li jinstabu fil-Kurja ta' l-Isqof."

Malli, waqt il-viżta ta' Gargallo, ittiedet id-deċiżjoni li l-Imqabba jkollha l-knisja parrokkjali tagħha,

gie magħżul il-Kappillan għaliha. Dettalji li nsibu f'registru tal-parroċċa ta' l-Imqabba stess jiċċarawlna din ir-rabta ma' Birmiftuħ u Hal Kirkop. Hal Kirkop, fid-29 ta' Mejju 1592, inqata' parroċċa għal rasu billi ha t-territorju tiegħu kollu minn Birmiftuħ. Imma, billi diġà kien hemm il-ħsieb li l-Imqabba ssir parroċċa, minn Birmiftuħ ittiehed ukoll dak it-territorju li kien se jingħata lill-Imqabba. Proviżorjament, sakemm tasal il-ġurnata mistennija, l-Imqabba giet imqieghda taħt il-ħarsien tal-Kappillan ta' Hal Kirkop. F'dak iż-żmien diffiċli hafna għal Hal Kirkop ukoll, ir-registri ta' Hal Kirkop stess kellhom ikunu ċari dwar dan biex 'il quddiem ma tinħoloqx konfużjoni.



Il-kappella ta' Bir Miftuħ – Knisja Matrici għall-Imqabbin.

B'xorti hażina għalina, l-atti tat-tielet viżta ta' Gargallo ma jeżistux shaħ. Tinstab mitlufa l-parti li għandha x'taqsam ma' l-Imqabba. Il-viżta pastorali tad-djoċesi ntemmet fix-xahar ta' Novembru 1598. Għalkemm Hal Kirkop innifsu f'dak iż-żmien ta' transizzjoni kien għadu f'rabtiet ma' Birmiftuħ, tidher iżjed eżatta n-notizzja ta' l-istoriku Gian-Frangisk Abela. Waqt li osserva li t-tagħrif tiegħu qed jiġbru mill-atti tal-viżta ta' l-1598, Abela kiteb: "Gargallo ddikjara bhala parroċċa lill-Imqabba. Giet maqtugħa kollha kemm hi minn Hal Kirkop. Għaliha għażel bhala l-ewwel Kappillan lis-sacerdot Dun Ġwann Mizzi. Innies ta' l-Imqabba ntrabtu li kull sena jagħtuh prebenda għall-għajxien tiegħu u renta biex, bis-sahħa tagħha, iżomm dejjem jixgħel il-lampier ta' quddiem Ġesù Sagramentat."

Il-parroċċa ta' l-Imqabba nqatgħet madwar xahrejn qabel ma ntemmet il-viżta ta' l-Isqof. Billi, malli saret parroċċa, malajr tqieghed il-Kappillan, insibu l-ewwel tagħrif bid-datazzjoni tal-bidu tal-hidma parrokkjali. It-tagħrif hu dan: "L-ewwel Kappillan li mexxa din il-parroċċa hu Dun Ġwann Mizzi. Beda t-tmexxija tiegħu fil-15 ta' Settembru 1598, u baqa' jmexxi sa l-1603."

(Alexander Bonnici)

Il-Parroċċa ta' San Bazilju

Minkejja x-xewqa Mqabbija għal parroċċa Marjana, l-Isqof għoġbu jiddikjara l-kappella ta' San Bazilju bhala parroċċa. Kif jgħid l-istorjografu Mqabbi Dun Lawrenz Zammit:

"Fil-bidu ta' l-erezzjoni tal-parroċċa l-knisja ta' San Bazilju (billi dina kienet akbar minn dik ta' l-Assunzjoni ta' Marija Vergni) serviet għal bosta snin bhala knisja parrokkjali, difatti l-ewwel kappillan tagħha s-sacerdot Dun Ġwann Mizzi fiha kien jeżercita l-ministeru parrokkjali tiegħu u dam sal-1603 sakemm sar Kanonku tal-Katidral..."

(Lawrenz Zammit, 'Descrizioni Storica tal knisia Parrochiali tal Imkabba', Malta 1927, 11).



L-Isqof Tommaso Gargallo – waqqaf il-parroċċa ta' l-Imqabba.

Ix-xewqa ta' l-Imqabbin tinqata' – Parroċċa Marijana

U t-twemmin xtered mal-gzejjer
Qima lejn Ġesù, Marija,
L-Imqabbin it-twemmin haddnu
U Parroċċa ħarġet hija...

Kemm fin-nixfa, kemm fil-ghana
Kibret Parroċċa Marijana.

U n-nies baqgħet fidila
Tqim lil Kristu, lil Marija
L-Imqabbin it-twemmin żammu
Hekk Parroċċa ilha erba' mija...

Kemm fin-nieqes, kemm fil-ghana
Baqgħet Parroċċa Marijana.

(Mill-Kantata "225 Sena mit-Twaqqif tal-Fratellanza ta' l-Immakulata Kuncizzjoni" kitba tas-Sur Sunny Aquilina.)



*Il-Knisja Parrokkjali
dedikata lill-Madonna.*

Jitwaqqfu l-Każini

"Fl-1896 insibu li fl-Imqabba kien jeżisti każin bl-isem ta' Vittoria. Xi piki ta' natura politika u anke xi piki familjari waslu biex ikun hemm firda f'dan il-każin u għalhekk kellu jingħalaq wara hajja qasira. Fl-1897 twaqqaf il-każin bl-isem San Ġuzepp minħabba li fl-1898 ir-raħal ta' l-Imqabba kien wasal biex jiċċelebra t-tielet ċentinarju mit-twaqqif tiegħu bħala Parroċċa u kien maħsub li jsiru festi kbar. Dan kien jirrikjedi xi forma ta' organizzazzjoni formali. Iċ-Ċirkolu San Ġuzepp ha' ħsieb il-festa ta' l-Assunzjoni ta' Marija Vergni ta' l-1897 kif ukoll ta' l-1898 fiċ-ċelebrazzjonijiet kbar li saru. Dan il-każin kien fl-aqwa tiegħu f'dawn is-sentejn iżda dam wieqaf sa madwar l-1905 meta mbagħad twaqqaf il-Każin Soċjali Santa Marija u sal-1910 ma kienx jeżisti għajr każin soċjali wieħed li jieħu ħsieb iż-żewġ festi tar-raħal, jiġifieri l-festa titolari ta' l-Assunzjoni ta' Marija Vergni popolarment imsejja Santa Marija u l-festa tal-Madonna tal-Ġilju."

(Carmen Lia, 'Grajjet is-Socjetà Santa Marija u l-Banda Re Ġorġ V fl-Istorja ta' l-Imqabba', Malta 1997, 1)


Żminijiet Diffiċli

Mal-medda tas-snin, il-poplu Mqabbi għadda kemm minn żminijiet sbieħ kif ukoll dawk diffiċli. Fost iż-żminijiet diffiċli ta' min isemmi l-Pesta, l-emigrazzjoni u t-Tieni Gwerra Dinjija.

"L-agħar jum tal-gwerra f'Malta kien il-Ħamis, 9 ta' April 1942. Għall-Imqabbin żgur li dan il-jum kien l-aktar wieħed ta' qsim il-qalb tul il-jiem kollha tat-Tieni Gwerra Dinjija. F'dan il-jum sar wieħed mill-ewwel attacki fuq Malta mill-'Air Force' Germaniża... Disa' Junkers habtu għal Hal Luqa u għall-ajruport... Fit-tiġrif inqabdu fil-knisja flimkien mal-qassisin Dun Gerald Mangion u Dun Ġenju Mallia, is-sagrystan Toni Mallia u Karmenu Magro. B'xorti tajba l-ebda wieħed minn dawn ma wegġa'."

*(Anton Farrugia, 'L-Imqabba: Aspetti Storiċi u Soċjali',
University of Malta 1989, tezi tal-B.Ed. (Hons), 55)*

Dwar it-tbatija tat-Tieni Gwerra għandna poezija helwa ta' bniedem li bħala suldat għex dawk il-mumentu koroh qalb l-Imqabbin fejn kien stazzjonat. Dan kien George Hogan li qal hekk:



Dehra oħra ta' l-Imqabba.

Mqabba – Nazi Quarter of an Hour

A quarter to one; you can hear the clock chime.
We're proud of the clock and we love the old church.
It is glorious spring and we look at the time
Though the weird banshee wails and we hear the Hun search.

The drone of the planes and the rushing of wind!
The thunder! The lightning! The tall buildings lurch,
Bomb dust and bricks! (O God have we sinned?)
The debris, the craters, the hole in the church.

The ruins of homes, the stone and the dead.
The paintings of saints and the priest in his frock.
The clock tower intact, though its heart must have bled
For its pulse beats no more, and it stares – one o'clock.

(George Hogan, 'The Triumphant Years 1940-43')

Nagħlqu dan is-servizz k commemorattiv bil-versi li l-Kunsill Lokali ta' l-Imqabba għażel sabiex ikunu versi li jgħaqqduna lkoll bħala aħwa Mqabbin.


Lil Raħal Twelidi

Raħal twelidi jagħtini l-hegga,
jagħtini l-ħajja u fih insib
l-isbaħ u l-ifjen gawhra ta' qalbi
kull wild dar-raħal ngħoddu b'ħabib

Irrid li l-għaqda go fih tinxtered
u żżid titkattar matul is-snin;
biex sliem isaltan u 'l quddiem jimxi,
bix-xogħol, bil-hila ta' nies għaqlin.

Jekk kbir jew ċkejken, jekk fqir jew għani,
nibqa' tul ħajti miegħu marbut;
u nibqa' nliessen ismu fuq fommi,
Jien wild l-Imqabba sakemm immut.

(*'L-Innu ta' l-Imqabba' versi ta' Nikola Aquilina.*)



L-Imqabba – Ċentru tal-qtugh tal-gebel.

Dan is-servizz kien ipprezentat minn: *Editur Ġenerali* – Charles Farrugia.

Storja meħuda mill-kitbiet ta': Alexander Bonnici, Anton Farrugia, Charles Farrugia, Carmen Lia, Lawrenz Zammit.

Letteratura: Sunny Aquilina, Nikol Aquilina, George Hogan, Karmenu Vassallo.

Nota Editorjali

Il-Bord Editorjali ta' dan il-programm jirringrazzja lil storiċi bħal Carmen Lia u Charles Farrugia li bil-ħidma u r-riċerka tagħhom wasslu sabiex l-istorja tal-kazini tagħna u ta' raħalna tkun tista' tinkiteb. Huma t-tnejn kontributori regolari f'din il-pubblikazzjoni. Tifraħ ukoll lil Charles Farrugia li għe magħżul bħala editur tal-ktieb 'L-Imqabba mal-medda taż-żmien' li hu gabra mill-aqwa ta' l-istorja ta' raħalna fl-okkażjoni tal-400 sena mit-twaqqif tal-parroċċa.